

İctimai nəqliyyatda sərnişindəşmə xidmətləri üzrə tariflər

Azərbaycan Respublikası Prezidentinin 2005-ci il 26 dekabr tarixli 341 nömrəli Fərmanı ilə təsdiq edilmiş "Azərbaycan Respublikasının Tarif (qiymət) Şurası haqqında Əsasnamə"yə, Azərbaycan Respublikası Nazirlər Kabinetinin 2005-ci il 30 dekabr tarixli 247 nömrəli Qərarı ilə təsdiq edilmiş "Dövlət tənzimlənməsi tətbiq olunan tariflərin (qiymətlərin) formalaşması və tətbiqi üzərində dövlət nəzarətinin təmin edilməsi Qaydaları"na uyğun olaraq, Azərbaycan Respublikası Nəqliyyat, Rabitə və Yüksək Texnologiyalar Nazirliyinin, "Bakı Metropoliteni" Qapalı Səhmdar Cəmiyyətinin, "BakuBus" Məhdud Məsuliyyətli Cəmiyyətinin və sərnişindəşmə xidmətləri göstərən digər bir sıra təsərrüfat subyektlərinin müraciətlərini nəzərə alaraq Azərbaycan Respublikasının Tarif (qiymət) Şurası QƏRARA ALIR:

1. Metro nəqliyyatında sərnişindəşmə xidmətinin tarifi bir gediş üzrə 30 qəpik təsdiq edilsin.
2. Bakı şəhərində, digər şəhər və rayonlarda müntəzəm şəhərdaxili, şəhərətrafi və qəsəbələrarası avtobus marşrutlarında sərnişindəşmə xidmətlərinin tariflərinin yuxarı hədləri təsdiq edilsin (əlavə olunur).
3. Müntəzəm şəhərətrafi və qəsəbələrarası avtobus marşrutlarında şəhərdaxili və ya qəsəbədaxili hərəkət edən sərnişinlər üçün tarif bir gediş üzrə 30 qəpik təsdiq edilsin. Həmin marşrutlarda yaşayış məntəqələri arasında hərəkət edən sərnişinlər üçün tarif bu qərarın 2-ci hissəsi ilə təsdiq edilmiş əlavənin cədvəl bölməsinin 2-ci sətiri ilə müəyyən edilmiş məsafələr üzrə tariflərin yuxarı hədlərinə uyğun olaraq tətbiq edilsin.
4. Bakı-Sumqayıt (Sumqayıt-Bakı) avtobus marşrutlarında sərnişindəşmə xidmətinin tarifi bir gediş üzrə 50 qəpik təsdiq edilsin.
5. Müəyyən edilsin ki, Bakı-Sumqayıt avtobus marşrutunda sərnişindəşmə xidməti üzrə tarif Bakı şəhərindən Sumqayıt şəhərinə qədər olan məsafəni əhatə edir və Sumqayıt şəhərinin daxili marşrutları üzrə hərəkət davam etdikdə, həmin tarifə müntəzəm şəhərdaxili avtobus marşrutları üçün təsdiq edilən tarif əlavə olunur.
6. Müntəzəm şəhərlərarası avtobus marşrutlarında sərnişindəşmə xidməti üzrə tarifi yuxarı həddi bir kilometr üçün 2,4 qəpik təsdiq edilsin.
7. Nəzərə alınsın ki, müntəzəm şəhərdaxili avtobus marşrutlarının nömrəli siyahısı və hərəkət cədvəli, müntəzəm şəhərətrafi və qəsəbələrarası avtobus marşrutlarının məsafələr üzrə bölgüsü göstərilməklə nömrəli siyahısı və hərəkət cədvəli, müntəzəm şəhərlərarası avtobus marşrutlarının siyahısı və hərəkət cədvəli "Avtomobil nəqliyyatı haqqında" Azərbaycan Respublikası Qanununun 21.1-ci maddəsinə uyğun olaraq, öz səlahiyyətləri daxilində müvafiq icra hakimiyyəti orqanları tərəfindən müəyyən edilir.
8. Bu qərar 2018-ci il 1 avqust tarixindən qüvvəyə minir.

Azərbaycan Respublikası
Tarif (qiymət) Şurasının
2018-ci il 30 iyul tarixli
7 nömrəli qərarı ilə
təsdiq edilmişdir.